



**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta tal-5 ta' Ottubru, 2007

Citazzjoni Numru. 71/2007

Kawża Nru: 30

Rikors Ġuramentat Nru: 71/07 JA.

A

-vs-

B

Il-Qorti;

Rat ir-rikors ġuramentat ipprezentat fit-2 ta' Frar, 2007 li permezz tiegħu l-attriċi esponiet bir-rispett:

1. Illi l-esponenti żżewġet lill-intimat fil-Knisja ta' San Mark, Rabat, fl-14 ta' Novembru, 1992 (Dok. A) meta

Kopja Informali ta' Sentenza

hija kienet armla u kellha tlett itfal miż-żwieġ preċedenti tagħha;

2. Illi l-esponenti tirrileva li l-ewwel raġel tagħha li minnu kienet sfat armla, miet fis-16 ta' April, 1990 u kien biss sena u nofs wara li hija kienet ltaqgħet ma' l-intimat;

3. Illi l-kontendenti żżewġu sena wara li kienu ltaqgħu, liema perjodu ta' għerusija kien qasir ferm;

4. Illi l-esponenti tirrileva li meta hija ltaqgħet ma' l-intimat kienet għaddejja minn trawma serja wara l-mewta tragika ta' l-ewwel raġel tagħha u kienet tibza' mill-fatt illi tispicċa waħedha u żżewġet lill-intimat biex ikun ta' kumpanija għaliha;

5. Illi l-kontendenti sseparaw permezz ta' kuntratt ta' separazzjoni ppubblikat fl-atti tan-Nutar Dottor Lisa Schembri fis-17 ta' Novembru, 2004;

6. Illi l-kunsens tal-kontendenti nkiseb bl-eskluzjoni pożittiva taż-żwieġ innifsu u ta' l-elementi essenzjali tal-ħajja miżżewġa;

7. Illi in oltre l-kunsens tal-kontendenti għal dan iż-żwieġ kien vizzjat b'difett serju ta' diskrezzjoni ta' ġudizzju fuq il-ħajja miżżewġa u fuq id-drittijiet u dmirijiet essenzjali tagħha;

8. Illi l-kontendenti ssimultaw il-kunsens tagħhom għal dan iż-żwieġ.

Għaldaqstant, għar-raġunijiet hawn fuq imsemmija l-esponenti titlob bir-rispett li dina l-Onorabbli Qorti jogħgħobha:

1. Tiddikjara u tiddeċiedi li ż-żwieġ iċċelebrat mill-kontendenti fl-14 ta' Novembru, 1992 huwa null u bla ebda effett legali, u tagħti dawk il-provvedimenti kollha l-oħra li jkunu opportuni f'dan ir-rigward.

Rat il-lista tax-xhieda.

Kopja Informali ta' Sentenza

Rat illi l-konvenut ma pprezentax risposta.

Rat l-atti proċesswali.

Rat l-affidavits tal-partijiet.

Rat il-verbal tas-seduta tas-6 ta' Lulju, 2007 illi permezz tiegħu l-kawża tħalliet għas-sentenza.

Ikkunsidrat;

Illi l-attur qed jitlob l-annullament taż-żwieġ kontrattat bejn il-partijiet fl-14 ta' Novembru, 1992 a bażi ta' l-Artiklu 19 (1) (d), (f) u (h) tal-Kap. 255 tal-Liġijiet ta' Malta. Il-konvenut ma ppresentax risposta. Naturalment, kif dejjem irritenew il-Qrati Maltin; *"F'materja ta' żwieġ illi huwa ta' ordni pubbliku, ma tistax tagħmilha daqshekk faċli li parti tirrepeti kliem il-liġi u l-parti l-oħra tammetti u b'hekk jirrendu ż-żwieġ annullabbli bl-iktar mod faċli u espedjenti. Hawn ma aħniex fil-kamp ta' kreditu likwidu jew responsabilita' ta' xi kollizzjoni imma f'kamp l-iktar delikat u serju u l-Qorti ma tistax tħalli nies li kappriċċożament wara xi żmien ta' żwieġ jiddeċiedu illi kellhom nuqqas ta' diskrezzjoni fuq iż-żwieġ u meta jkollhom sieħba jew sieħeb ieħor jerġgħu jakkwistaw malajr din id-diskrezzjoni u jsiru maturi. Fejn jirriżultaw verament raġunijiet għall-annullament tiegħu l-istess żwieġ għandu jigi annullat pero' dan ma għandux ikun sabiex jiġu akkomodati l-kapriċċi ta' dak jew l-ieħor. Għalhekk il-kawżali għall-annullament għandha tirriżulta ċara u mingħajr dubbju."* (Anna Tonna vs Alexander Tonna deċiża mill-Qorti ta' l-Appell fis-6 ta' Novembru, 1991). Dan japplika anke f'każ ta' ammissjoni.

L-artikli ċitati mill-attriċi jirrigwardjaw (għalkemm mhux indikati espressament);

19 (1) (d) – vizzju tal-kunsens ta' xi parti li jkun b'difett serju ta' diskrezzjoni fuq il-ħajja miżżewġa jew fuq id-drittijiet u dmirijiet essenzjali tagħha jew b'anomalija serja

Kopja Informali ta' Sentenza

psikologika li tagħmilha impossibbli li dik il-parti taqdi l-obbligazzjonijiet essenzjali taż-żwieġ;

19 (1) (f) – li l-kunsens ta' xi parti jkun inkiseb b'eskluzjoni pożittiva taż-żwieġ jew xi element essenzjali tiegħu, jew tad-dritt għall-att taż-żwieġ.

19 (1) (h) – li l-partijiet issimulaw kunsens għaž-żwieġ.

Il-Qorti hija tal-fehma li mill-provi li tressqu ma hemmx l-iċken dubbu li ż-żwieġ għandu jkun dikjarat null. L-attriċi żżewġet lill-konvenut ftit wara li romlot u kellha tlett itfal li kienu għadhom pjuttost żgħar. Għalhekk huwa ċar li dak iż-żmien ma kinitx f'kondizzjoni li tañseb sewwa dwar dak li kienet se tagħmel fis-sens li l-attenzjoni li kien jagħtiha l-konvenut kienet biżżejjed biex ikkonvincietha tiżżewġu.

Għal dawn il-mottivi l-Qorti tilqa' t-talba ta' l-attriċi u tiddikjara null iż-żwieġ bejn il-kontendenti kontrattat fl-14 ta' Novembru, 1992. L-ispejjeż ikunu bla taxxa bejn il-partijiet.

Moqrija.

< Sentenza Finali >

-----TMIEM-----